

፪ ሰንበት ዘፍልሰታ

ነሐሴ 12 2005 ዓ.ም. (08/18/2013)

መን እዩ ብጻየይ?

መዝሙር: ዛቲ ይኢቲ. ማርያም ማኅደረ መለኮት...

ንባባት: ቆላስ 1:15-20፣ 2ዮሐ 1:1-7፣ ግ.ሐ.27:39-ፍ፣ ሉቃ 10:25-37።

ምስባክ: አዋልደ ነግሥት ለክብርከ ወትቀውም ንግሥት በየማንክ። በአልባሰ ወርቅ ዑፅፍት ወሑብርት። ናይ ነገስታት ውሉድ ንክብርኺ እዮም፣ ብናይ ወርቁ ልብሲ ተጎናጺፋን ተሰሊማን፣ እታ ንግስቲ ኣብ የማንካ ትቐውም። መዝ. 45:9።

ኩልና ኣብ የማን ኣምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም ኣሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስኦ ክንገብር ንምህለል። ምስጢር ምህልላና ኩልና ደቃ ብሓደ ኣብ ኣምላኽ ክተብጽሓና እዩ።

መዝሙር: እዚኦ እያ ማርያም መኅደር መለኮት ሰንበት ክርስትያን ዝተሰምየት። ከምቲ ዳዊት ዝበሎ ኣዲንተይ ኣብ ልዕሊ ነዋሕቲ ኣድባርት ገጸይ ጠመትኩ እዚኦ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ ይብል። ንማርያም ምፍላጥ ማለት ንግብሪ ኣምላኽ ምፍላጥ እዩ። ኣብኦ ተግባር እግዚአብሔር ንርእዮ። ማኅደር ልዑል ንብላ ምክንያቱ ኣብኦ ካልኣይ ኣካል ቅድስቲ ስላሴ ኃዲሩ ካብኦ ባህርና ስለ ዝወሰደ። ማርያም ውሃቢት ኣምላኽ ፍልይቲ ፍጥረት እያ። ነዚ ዕሞቕ ምስጢር ኣምላኽን ማርያምን ክንርዳእ ንማርያም ምሃርና ክንብላ ይግብእና።

ማርያም ንኹልና ደቀ ኣዳም ኣደ እያ በዚ ኣደ ቤተ ክርስትያን ንብላ። ካብኦ ዝተወልደ ክርስቶስ ንኹልና ከድሕን እዩ መጺኡ። ደቂ ማርያም ስለ ዝኾና ብሓደ ዓይኒ ትርእየና ብሓደ ከኦ ኣብ መንግስተ ሰማይ ክንኣቱ ትደልየና። ኩልና ደቂ ማርያም ስለ ዝኾና ኣሕዋት ኢና። ወዳ ምእንቲ ኩልና ተሰዊኡ ኣብኡ ሌላ ጉለላ የለን። መንዩ ብጻየይ ዝብል ሕቶ ክንምልሶ ኣብ ምስ ማርያም ዘሎና ርክብ ወሳኒ እዩ

ናይ ሎሚ ወንጌል ካብ ሉቃስ ሕመርት እምነት ክርስትናና እንታይ ምዃኑ ኣነጻሩ ይነግረና ንሱ ኸኣ፡

- ምሉእ እምነት ኣብ ኣምላኽ ገርና ነቲ ብክርስቶስ ዝመጸና መልእኽቲ ሓዲስ ኪዳን ብምልኡ ምቕባል።
- ፍቕሪ ከም ኣንቀሳቕሲ ሓይሉ ኣብ ኩሉ ተግባራትናን ርክባትናን ምግባር።

እዚ ክልቲኡ ብሓንጎብ እዩ ዝጉዓዝ ሓደ ብዘይ እቲ ሓደ ክኸውን ኣይክእልን እዩ። ከምቲ ሓዋርያ ያዕቆብ ኣብ መልእክቱ ዝብሎ እምነት ብዘይ ግብሪ ምውቲ እያ።

ገለ ሰባት ኣብ ጉዕዞ እምነቶም ብዛዕባ ዓምድ እምነት ጥራሕ ብዝያዳ የተኩሩ ማለት ኹሉ ምስ ትምህርቲ ቤተክርስትያን ተሰማሚዑ ክኸይዱ ይደልይዎ። እንተ ኾነ ቅኑዕ እምነት ክህልወና ነቲ ዘይቅኑዕ ነገራት ክንፈልጦ ኣሎና። ከምቲ ኣብ ወንጌል ዘሎ ኣብነት ፈሪሳውያን ናይ እዚ ጽቡቕ ኣብነት እዮም። እምነት ብዘይ ፍቕሪ ፈሪሳውነት እያ። ካብቲ እንደግሞ ጸሎት ክርስቶስ ዝመሃረና ኣቦና ኣብ ሰማይ ዝብል ምውጻእ ማለት እዩ።

አብ ናይ ሎሚ ወንጌል ሓደ ካብቲ ውሩይ ክፍሊ ወንጌል ብሕያዎይ ሳምራዊ ብዝፍለጥ ኢና ኣንቢብና፡ ኣብቲ ታሪኽ ኣርባዕተ ሰባት እዮም ዝጥቀሱ፡

- ሓደ ኣይሁዳዊ ካህን ዓሚቕ ርድኢት እምነት ዘለዎ ኣብ ቤተ መቐደስ ኣብ ኢየሩሳሌም ዘገልግል።
- ሌዋዊ ካህን ሃይማኖታዊ ሰብ ምስ ቤተ መቐደስ ጥቡቕ ርክብ ዘለዎ።
- ሳምራዊ መንገደኛ ብዝመስል ሸቃጣይ ብመገዲ ዝሓልፍ ዝነበረ። ሳምራውያን በቶም ኣኸረርቲ ኣይሁድ ከም ዓኖትን ዓለውትን ህዝቢ ይርከቡ ነሮም። ምስኦም ክሓብሩ ወይ ክዛተዩ ዘይክእሉ ህዝቢ ገሮም ይርእይዎም ነሮም።
- እንታይነቱ ዘይፍለጥ ሰብ ኣብ ኢድ ሰረቕቲ ወዲቑ ኣብ መገዲ ኣይጥዑይ ኣይ ምዉት ገሮም ዝሓደግዎ። ምናልባት ኣይሁዳዊ ይኸውን ነቲ ታሪኽ ምሉእ ትርጉም ክህቦ ግን ርግጽ ኣይኮነን። እንታይነቱ ኣይፍለጥን እዩ ነሩ እቲ ቀንዲ ግሉጽ ነገር እዚ ሰብ እዚ ዓቢ ሓገዝን ዝረድኦ ይደሊ ነሩ።

ኣብ ከምዚ ኩነት ንዘሎ መልሲ ናይ ወንጌል ንጹር እዩ፡

ኣብ መንጎ ህዝቢ ዘሎካ ደረጃ ወይ መዝነት ብዘየገድስ፡ ሰባት እንታይ ክብሉኒ እዮም ዝብል ስምዒት ብዘየገድስ፡ ብግልጅ ዝስምዓካ ፍርሕን ስምዒትን ኣብ ርእሰኻ ከምእትምለስ ዝገብረካ ብምውጋን፡ ሃይማኖታዊ ግቡእካ ኣወጊንካ ንግፉዕ ንውጹዕ ክንሕግዝ ከምዘሎና ይነግረና።

እቲ ካህንን ሌዋውን ኣብ ቤተ መቐደስ ገጾም እዮም ዝኸዱ ዝነበሩ ስለዚ ነቲ ኣብ መገዲ ወዲቑ ዝነበረ ሰብ ምሕጋዝ ኣይመፍርቶምን ነሩ። ብርግጽ ኣብ ባህሊ ኣይሁድ ኣብ ስርዓት ኣምላኽ ክፍፍሙ ክኸዱ እንክለዉ ደም ክሕዙ ወይ ክትንክፉ ኣይፍቀድን እዩ። ምክንያቱ ደም ናይ ዘይምንጻሕ ምልክት እዩ ስለዚ እዮም ከኣ እቶም ክልተ ካህናት ነቲ ሰብ ክትንክፍዎ ዘይደለዩ፡ እዚ ግን ምስ እምነት ርክብ የብሉን። እቶም ካህናት ብርግጽ ቀዳምነት ክህብዎ ዘለዎም ከም ርድኢቶም ንጹር እዩ። ኣብዚ እዋን ሓደ ሰብ ንቤተ ክርስቲያን ተሃዊኹ እናኸደ እንክሎ ሓደ ሰብ ሓድጋ ረኺቡ እናረኮኻ ምናልባት ኣይድስ ይህልዎ ይኸውን ኢልካ ሓንቲ ከይሓገዝካ ቅዳሴ ክትሰምዕ ምጉያይ ከም ማለት እዩ። ቅዳሴ እንተ ዘይሰማዕኩ ዓቢ ኃጢአት ስለ ዝኾነ ቀዳምነት ንቅዳሴ ሂብካ ነቲ ዝመውት ዘሎ ከይሓገዝካ ምኻድ እዩ ዘስምዕ። ኣብ ዓሰርተ ትእዛዛት ንሓደጋ ዝረኸቡ ሓገዝ የለን ዝብል ኣገላልጻ ከም ማለት እዩ።

ወንጌል ነቲ ሞራላዊ ኩናታት እቲ ገንሸል ዝኾነ ሰብ ክንርስዎ ይነግረና ማለት እንታይ ዓይነት ሰብ ከምዝነበረ ክንፈልጥ ኣድላዩ ኣይኮነን። እቲ ሰብ ከመይ ኢሉ ኣብ ሓደጋ ከምዝወደቐ ምፍላጥ ኣድላይ ኣይኮነን። ምናልባት እቲ ሰብ ኣብቲ ክፉእ ናይ ሓደጋ ቦታ ገንዘብ ሒዞ ክኸይድ ኣይነበሮ ንብል ንኸውን እቲ ቁምነገር ግን ነዚ ሰብ ምሕጋዝ እምበር እቲ ምክንያት ኣብ ጸገም ዘውደቐ ኣይኮነን ዘድሊ። ምስ ዘመና ክንርእዮ እንተ ኾና ሓደ ሰብ ብመስተ ተኻኢሎ እንክሎ ከም ምዝቀር እዩ። ሰትዩ ስለ ዝነበረ ባዕሉ ይፈልጥ ክንብል ኣይንክእልን ኢና።

ኣብ ቅድሚ ኢየሱስ ዘቕረብና ምክንያት እንተ ኣቕረብና ሓንቲ ዋጋ የብሉን። ኣብዚ ወንጌል እዚ ሓደጋ ዝገጠም ሰብ ጨረሹ ንና ዝኾነ ካብቲ ነዞም ሰለስተ ኣድላዩ ኮይኑ ዝተራእዮም ነገር ዝለዓለ ቀዳምነት ተዋሂቦም። እቶም ቀዳምነት ክልተ ኣብ ቤተ መቐደስ ስርዓት ኣምልኽ ክፍጽሙ እዮም ዝህወኹ ነሮም። ዝዘንግዕዎ ሓደ ወዲ ኣምላኽ ሓዎም ኣብ ኣፍደገ ሞት ኮይኑ ደም ብብዝሒ እናፈሰሰ እናረከዩ ጎስዮም፡ ረጊጾም ሓሊፎም። እንተኾነ ነዚ ጽጉም ሰብ ሓጊዞም እንተ ዝኾኑ ኣብዚ እዩ ነሩ ኣምላኽ ኣምላኽ። ኢየሱስ ነዚ ክገልጽ ኢሉ ንሓደ ካብዞም ንኣኸቱ ኣሕዋተይን ሓተይን ዝገበርክምሎም ንኣይ ከምዝገበርኩም እዩ ይብለና።

ሓደ ካብቶም ሰለስተ ንና ዘይወዲ ዓዲ ነቲ ነገር ርእዩ ሓጊዞ። ንሱ ካብቶም ካልኣት እናተሃወኸ ዝጉዓዝ ዝነበረ እዩ። ንሱ እውን እቲ ቦታ ቦታ ከተርትን ሸፋቱን ምጥኑ ይፈልጥ ነሩ ይኸውን እዩ። ከምኡ እቲ ሓደጋ ዝወረዶ ኣይሁዳዊ ዘይወዲ ዓዱ ነሩ ክኸውን ይኸእል እዩ። እቲ

ደንገጸሉ ዝብል ቃል ስምዒት ናይ እቲ ሳምራዊ ክገልጽ ዝተጠቐመሉ ምስቲ ኢየሱስ ነቶም ዝስዕብዎ ዝነበሩ ህዝቢ ከም ኣባግዕ ንሳ ዘይብለን ኮይነን ዝተራእይዎ እሞ ደንገጸሎም ምስ ዝብል ቃል ሓደ ዓይነት ቃል ይጥቀም። ኣብዚ ምድንጋጽ ክብል እንከሎ ከም ምርሕራሕ ጥራሕ ማለት ኣይኮነን ነቲ ድንጉት ሰብ ካብ ዝለዓለ ቦታ ኮንካ ምጥማቱ እዩ ዘስምዕ። ኣብ ስቓይ ናይ እቲ ድንጉት ሰብ ምክፋል፣ ምድንጋጽ፣ መስኪን ጥራሕ ምባል ዘይኮነ ምስኡ ኮንካ ምስቓይ ነቲ ጸገሙ ምክፋል እዩ ዘድሊ።

እቲ ታሪኽ መልሲ ናይ እቲ ዝተሓተ ሕቶ እዩ። መን እዩ ብጻይ ዝብል ሕቶ። ከምቲ ምሁር ሕጊ ኣይሁዳዊ ዝበሎ እቲ ብጻይ ዝብሃል እቲ ምሕረት/ ሠናይ ዝገበረ እዩ። እቲ/እታ ኣብ ጎረቤት ዝቐመጥ ማለት ኣይኮነን፣ ወዲ ዓዱ/ወገኑ ማለት ኣይኮነን፣ ወይ ካቶሊካዊ ወዲ ሃይማኖቱ ጥራሕ ማለት ኣይኮነን፣ ንሱ እቲ ፍቕሩ ንሓጢ/ንሓፍቱ ብዘይ ገደብ ዘርኣየ እዩ። ናይ ብሓቂ ሓዊ/ጎረቤት ዝብሃል ብቋንቋ ወንጌል ንዝኾነ ሰብ ብዘይ ኣፈላላይ ምሉእ ፍቕሪ ዘርኢ ንኹሉ ሓገዝ ዘድልዮ ዝሕግዝ፣ ብዘይ ሌላ ጉላላ ብዘይ ሞራላዊ ኣፈላላይ ማለት ብቲ ዝገብር ክፉእ ወይ ጽቡቕ ተደራሲካ ዘይምሕጋዝ ዘይኮነ፣ ጥዑይ ይኹን ሕሙም ብሓደ ዓይኒ ምርኣይ እዩ ናይ ሓደ ክርስትያን ጸዋዕታ።

ኣብ ሕማቕ ግብረ ስለ ዝነበርካ እንቋዕ ኮንካ ይግብኣካ እዩ ኢድካ እዩ ዝብል ናይ ሓደ ብጻይ ወይ ሓው/ሓፍቲ ዝህቦ መልሲ ኣይኮነን። ደቂ ዓድኻ ወገንካ ዘይሕግዡኻ ዝብል ናይ ሓደ ክርስትያን መልሲ ኣይኮነን። ንደቂ ዓደይ ንስድራይ ንወገይ ጥራሕ ዝኸውን ጊዜ እዩ ዘሎኒ ዝብል ክርስትያናዊ ዘረባ ወይ መንፈስ ኣይኮነን።

ንብጻይካ ከም ነፍስኻ ኣፍቅር ዝብል ናይ ሓደ ማእከላይ ዝኾነ ሓይሊ ትእዛዝ እዩ። መን እዩ ብጻይ ዝብል ሕቶ ነቲ ትእዛዝ ክንፍጽም ከቢድ ዝገብር እዩ። ነፍሲ ወከፍና ብሕልና ነዚ ሕቶ ንርእስና ክንሓትት ኣሎና። ብኻልእ ዓይነት ክንቐርቦ እንተ ኾና መን እዩ ኣነ ኣብ ሕይወተይ ክሕግዞ ዝደልን ክሕግዞ ዘይደልን? ንሓደ ሰብ ክሕግዝ ዘቐርቦ መለክዒታት እንታይ እዩ? ኣብ ፍርደይ ዘመድ፣ ዓርኪ፣ ዓለት፣ ሃይማኖት፣ ጥዑይ ጠባይ፣ ገበነኛ ታሪኽ ዘለዎ ዝብል ኣተሓሳስባ ገረ ድየ ዝቐርብ? ብዛዕባ እቶም ዝጸልኡኒ ሰባት ዘሎኒ ርኢቶኽ? ብዛዕባ እቶም ሰኽራማት፣ ዝሩጋት፣ ሕሙማት ኤይድስ፣ ብኹሉ ውዱቓትከ፣ ከምኡ ብፖሎቲካ ይኹን ብኻልእ ኣረኣእያ ካባይ ዝተፈለ ርድኢት ዘልኦም ከመይ እዩ ርኢቶይ?

እዚ ምሳሌ ንኹሉ ሕይወትና ብዕምቆት ይትንክፎ። ብገርህን ብሓቅን ነቲ መን እዩ ብጻይ ዝብል ሕቶ ክንምልሶ እንተ ኾና፣ ብዛዕባ ርእስና ዓቢ ትምህርቲ መጀመርታ ንምሃር እንታይ ዓይነት ሰብ ምዃና እንታይ ዓይነት ጎረቤት/ብጻይ ምዃና ንርኢ። ሎሚ ንኣይ ብጻይ መን እዩ ኢልና ሓቲትና ኣብ ቅድሚ ክርስቶስ መልሲ ንሃበሉ ኸሎ ሓቂ ክንሕዝ ኢና።

ኣማርያም ኣደና ኩልና ቦቲ ካባኺ ዝተወልደ ዝደሓና ደቅኺ ኣሕዋት ክርስቶስ ወድኺ ኢና እሞ ብሓደ ልብን መንፈስን ክነብር ሓግዝና ኣብ ዝደኸምናሉ ክንምለስ ብርሃንኪ ልኣኸልና ወድኺ ዝደልዮ ጥራሕ ክንገብር ለምንልና ንበላ።

ኣባ ንጉሠ ፍሥሓ